

Mirzə, M. Vətən, sənə canım fəda! // Xalq qəzeti. - 2025. - 14 sentyabr. - № 196. - S. 9.

Hər kəs həyatda yazılan ömür payını bir cür yaşayır. Vətən uğrunda canından keçən qəhrəmanların döyüş yolu isə başqa bir tarixdir. Bu tarixi yazanlar əsrlər, qərinələr keçsə də daim xatırlanacaqlar.

– “Mən böyüyəndə hərbiçi olacağam”, - deyən Vətən Müharibəsi Qəhrəmanı Rəşad Abdullayev 1988-ci il sentyabrın 14-də Cəlilabadın Göytəpə qəsəbəsində dünyaya gəlib. Göz açdığı Göytəpənin 13 Vətən müharibəsi şəhidindən biridir Rəşad. Ata-ananın tək oğlu, 3 bacının bir qardaşı olan Rəşad ağıllı, dərin zəkası ilə hər zaman yaşıdlarından fərqlənərmiş. Rəşad ilk təhsilini Göytəpə kənd tam orta məktəbində alıb. Onun hərbi gedən yolları, hərbiçi olmaq arzusu demək olar ki, ibtidai sinifdən başlayıb. Həm də babası Məmmədağa kişi nəvəsini gələcəkdə hərbiçi olmağa çox həvəsləndirirərək deyirmiş: "Sən mənim döyüş yolumu davam etdirəcəksən".

Rəşad babasının bu arzusundan ruhlanaraq sənədlərini Cəmşid Naxçıvanski adına Hərbi Liseyə təqdim edir. Babanın arzusu yerinə yetir. Rəşad yüksək nəticələrlə liseyə qəbul edilir. 2006-cı ildə liseyi əla qiymətlərlə başa vuraraq Heydər Əliyev adına Azərbaycan Ali Hərbi Məktəbinə daxil olur. Liseydə öyrəndiyi ilkin hərbi vərdişlərini, biliklərini burada daha da təkmilləşdirir. Həyatını bağlayacağı hərbi elminin sirlərinə dərinlən yiyələnir. Keçirilən dərslər, məşqlər, təlimlər onun peşəkar hərbiçi kimi yetişməsində mühüm rol oynayır. Hər dərs, məşq, hər təlim Rəşada hərbi çətin yollarında iradəli, dözümlü, əzmlili olmağı öyrədir. Beləliklə, Ali Hərbi Məktəbi “motoatıcı” ixtisası üzrə bitirərək leytenant rütbəsi alan Rəşad “N” sayılı hərbi hissədə taqım komandiri vəzifəsində xidmətə başlayır.

Qısa müddətdə xüsusi hərbi bacarığı, peşəkarlığı ilə seçilən və komandanlığın diqqətini cəlb edən gənc zabit Xüsusi Təyinatlı Qüvvələrdə xidmət keçmək üçün “N” sayılı hərbi hissədə kurslara qatılır. Sonra Xüsusi Təyinatlı Qrupun komandir müavini vəzifəsinə təyin edilir. Xüsusi kursları fərqlənmə ilə başa vurur.

Rəşad 2016-cı il aprelin 1-dən 2-nə keçən gecə cəbhənin Tərtər və Cəbrayıl-Füzuli istiqamətlərində başlayan, tarixə Aprel döyüşləri adı ilə yazılan Azərbaycan Ordusunun əks-hücum əməliyyatında yüksək döyüş bacarığı nümayiş etdirir. İşğaldan azad olunmuş yüksəkliklərə üçrəngli Azərbaycan bayrağını sancan oğullardan biri olur. Aprel döyüşlərindən sonra Prezident İlham Əliyevin 24 iyun 2016-cı il tarixli Sərəncamına əsasən, xidməti vəzifələrini və hərbi hissənin qarşısında qoyulmuş tapşırıqları yerinə yetirərkən fərqləndiyinə görə baş leytenant Rəşad Abdullayev “Hərbi xidmətlərə görə” medalı ilə təltif edilir.

Bundan dörd il sonra 2020-ci il sentyabrın 27-də Ermənistan silahlı birləşmələrinin genişmiqyaslı təxribatlarına qarşı Azərbaycan Ordusunun başladığı əks-hücum əməliyyatının – Vətən müharibəsinin üçüncü günündə zabit Rəşad Abdullayev Murovdağ istiqamətində gedən döyüşlərə qatılır. Murov dağına öz hərbi dəstəsi ilə ilk ayaq basan, ən öndə gedərək 34 erməni postunu alan, Azərbaycan bayrağını birinci sancan, düşmənlə

üzbəüz vuruşub sinəsindən yaralanan, 20 saat yaralı qalmasına baxmayaraq, zabitlərindən ayrılmayan, yaralı-yaralı ayağa qalxıb onlara yol göstərən, zabit yoldaşlarına əziyyət verməmək üçün onu daşımalarına razı olmayan Rəşad yüzlərlə düşmənin məhv olunmasında yaxından iştirak edib, qəhrəmanlıq göstərərək şəhidlik zirvəsinə yüksəlib. Oktyabrın 2-də doğulduğu doğma yurdda – Göytəpə şəhər qəbiristanlığında izdihamla dəfn olunub. Qəhrəmanın iki övladı Rükəyyə və Məmmədəğa Vətənə əmanətdir.

Anası Sevil xanım Rəşadın uşaqlığını belə xatırlayır: “Onun haqqında keçmiş zamanda danışmaq mənim üçün çox çətinidir. Rəşad bacarıqlı, savadlı uşaq idi. İdmanla daima məşğul olurdu. Futbol oynamağı sevirdi. Çox erkən yaşlarından maşın sürməyi öyrənmişdi. Balıq tutmaq, ova getmək onun sevimli məşğuliyyətlərindən idi. Babası 1941-1945-ci illərdə faşistlərə qarşı döyüşmüşdü. Rəşad da uşaq vaxtı onun orden və medallarını sinəsinə taxıb şəkil çəkdirərdi. Çoxlu oyuncaq silahları vardı. Babası onu həmişə “aslanım”, – deyə çağırırdı. “Aslanımı hərbi görmək istəyirəm” deyərdi. Rəşad hərbi oldu, torpağını, Vətəninə sevd, qorudu. Vuruşdu, şəhid oldu. Qəhrəman adını qazandı”.

Şəhid zabitin atası Arif Abdullayev oğlunun qəhrəmanlığı, igidliyi ilə həmişə fəxr edib, qürurlanıb: “Rəşad sanki döyüş üçün doğulmuşdu. Mən bir ata kimi onu başqa sənətdə görə bilmirdim. O, yalnız hərbi olmalıydı. Oldu da. Erməni silahlılarına qarşı qəhrəmanlıqla döyüşdü, düşmənin çoxlu sayda canlı qüvvəsini məhv etdi. Onun kimi oğullar Vətən üçün doğulur, Vətən üçün canından keçir, şəhid olurlar. Xatirəsinin əbədləşdirilməsi ilə bağlı çox işlər görülüb. Cəlilabad rayon 2 sayılı tam orta məktəb Rəşadın adını daşıyır. Bakı şəhəri, Qaradağ rayonunda Şəhidlər xiyabanı yerləşən küçəyə onun adı verilib”.

Qəhrəmanın ömür-gün yoldaşı Gülnar xanım: “Rəşadla 2013-cü ilin sentyabrın 8-i ailə qurmuşuq. Özüm yaş yarımliqdan ata üzünü belə görmədən itirmişəm, nə bacım var, nə də qardaşım. Rəşadla tanış olanda bunların hamısını bilirdi. Mənə dedi ki, bundan sonra sən atan da, qardaşın da, bacın da mənəm. Elə də oldu. Mənimlə balaca bir uşaq kimi davranırdı. O gündən atanın necə olduğunu bilmişəm. Birinci qız övladımız olub. Qızına çox bağlı idi Rəşad. Qızımız nə istəsəydi, onu hər zaman, gecə də olsa, edərdi. 2-ci övladımız oğlan olub. Atasını ilə bir-birinə çox bağlı idilər. Rəşad gedəndə uşaqlar yatmışdılar, o qədər onların boyunlarından, əllərindən öpdü ki... elə bil, hiss etmişdi ki, geri dönməyəcək. Dönmədi də. Amma Vətəninə çox bağlı idi Rəşad. “Vətən” deyəndə ağzında dili quruyardı, həddindən artıq çox sevirdi Vətəninə. Elə ona görə də canını Vətəninə fəda etdi. Həmişə deyirdi ki, Vətən candan şirindir. Rəşadın şəhadət xəbəri gələndə təsəvvür edə bilməzsən ki, dünyam necə dağıldı. Həyat söndü mənim üçün. Düzdür, yaşayıram, nəfəs alıram, amma buna onun əmanətlərinə görə məcburam. Şəhid xanımı olmaq çətin, amma qürurludur”.

Prezident İlham Əliyevin 9 dekabr 2020-ci il tarixli Sərəncamı ilə Abdullayev Rəşad Arif oğlu ölümündən sonra Vətən Müharibəsi Qəhrəmanı adına layiq görülüb. Həmçinin “Xocavəndin azad olunmasına görə”, “Kəlbəcərin azad olunmasına görə”, “Vətən uğrunda” medalları ilə təltif olunub.